

अमेरिकी राजदूतद्वारा सर्वोच्च अदालतमा कानुनी शासन कार्यक्रमको उद्घाटन

सर्वोच्च अदालतका न्यायाधीस मीन बहादुर रायमाझी र अमेरिकी राजदूत न्यान्सी जे पावेलले आज सर्वोच्च अदालतमा एक समारोहबीच कानुनी शासन सुदृढीकरण कार्यक्रमको औपचारिक उद्घाटन गर्नुभयो । संयुक्त राज्य अमेरिकाले आफ्नो अन्तर्राष्ट्रिय सहयोग नियोग (USAID) मार्फत न्यायपालिकाको सुदृढीकरण तथा न्यायमा पहुँचका लागि भएका नेपाली प्रयासहरूको सहयोगार्थ दुइ-वर्षे कार्यक्रमका लागि करीब बीस लाख डलर (१,७९१,००० डलर) सहयोग गर्ने प्रतिबद्धता व्यक्त गरेको छ ।

एशिया फाउन्डेशनद्वारा कार्यान्वयन गरिने उक्त कानुनी शासन सुदृढीकरण कार्यक्रमले विश्वसनीय र प्रभावकारी न्याय संरचनाहरू निर्माण गर्ने तथा विवाद निरूपणका उत्तरदायी र पहुँचयोग्य सेवा प्रदान गर्ने न्यायपालिकालाई सहयोग पुऱ्याउनेछ ।

न्यायाधीस मीन बहादुर रायमाझीको अध्यक्षतामा भएको उक्त कार्यक्रममा बोल्दै राजदूत पावेलले भन्नुभयो, “यो कार्यक्रमले जनताको जीवनमा सुधार ल्याउने छ, साथै यसले मर्का सुन्ने उचित र प्रभावकारी संयन्त्र प्रदान गर्ने सरकारको प्रतिबद्धता दर्शाउँदै दीगो शान्तितर्फको नेपालको मार्ग पनि प्रशस्त गर्नेछ ।”

नेपालको न्यायपालिका तथा यसका सहयोगी निकायहरूसँगको समन्वयमा सञ्चालन गरिने उक्त अमेरिकी सहयोग कार्यक्रमले तीन मुख्य लक्ष्य राखेको छ : अदालतहरूको कानुनी प्रशासनमा सुधार, विवाद निरूपणका वैकल्पिक उपायहरूको बढ्दो उपयोग, तथा महिला, विपन्न र अधिकारविमुख वर्गहरूको न्यायसम्मको पहुँचमा बढ्दि । नेपालमा कानुनी शासनको सुदृढीकरणका लागि रणनीतिक उपाय अपनाउँदै उक्त कार्यक्रमले दीगोपना सुनिश्चित गर्ने, अधिल्ला सफलताहरूमा टेक्दै अगाडि बढ्ने, स्थानीय क्षमतामा अभिवृद्धि गर्ने, तथा समुदायका सबैभन्दा जोखिमयुक्त समुहहरूलाई सहयोग गर्नेतर्फ प्रयास गर्नेछ ।

यसका अतिरिक्त उक्त कार्यक्रमले अदालतका कर्मचारी, सरकारी वहसकर्ता, र न्यायाधीसहरूको क्षमता अभिवृद्धि गर्न पनि सहयोग पुऱ्याउने छ । प्रस्तावित कार्यक्रमहरूले पारदर्शी र स्वतन्त्र न्यायपालिकाको प्रवर्द्धन, न्यायप्रशासनमा सुधार, तथा सबै नागरिकलाई समयमा उचित न्याय प्रदान गर्न सहयोग पुऱ्याउँदै नेपालको न्यायक्षेत्रमा उल्लेखनीय योगदान गर्नेछन् ।

युएसएड/नेपालले नेपाली जनतालाई शान्ति प्रक्रिया, लोकतन्त्र, सुशासन, स्वास्थ्य, परिवार नियोजन, आर्थिक बढ्दि, तथा अन्य मानवीय क्षेत्रमा विगत ५७ वर्षदेखि सहयोग उपलब्ध गराउँदै आएको छ । यो वर्ष अमेरिकी सरकारले सात करोड डलरभन्दा बढी बराबरको सहयोग नेपाली जनतालाई उपलब्ध गराउनेछ ।

#####